



Almannamálaráðið

Løgtingið

Dagfesting: 3. februar 2020
Mál nr.: 19/00399
Málsviðgjørt: EM
Eftirkannað: 13. desember 2019

Løgtingsmál nr. 60/2019: Uppskot til løgtingslóg um broyting í lov om børns retsstilling (Váttan av faðirskapi)

Uppskot til

Løgtingslóg um broyting í lov om børns retsstilling (Váttan av faðirskapi)

§ 1

Í lov nr. 200 frá 18. mai 1960 om børns retsstilling, sum sett í gildi fyri Føroyar við anordning nr. 367 frá 29. november 1962, og broytt við anordning nr. 13 frá 18. januar 1982, § 3 í lov nr. 92 frá 23. februar 1988, anordning nr. 398 af 20. april 2010 og løgtingslóg nr. 78 frá 29. mai 2017, verða gjørdar hesar broytingar:

1. § 11, stk. 1 verður orðað soleiðis:
“Faðirskapurin verður staðfestur, um fráboðaði pápin í eini skrivligari váttan til Familjufyrisitingina viðurkennir at vera pápi at barninum. Áðrenn viðurkenningina verður hann kunnaður um rættarvirknaðin av at vátta faðirskapin, umframt at hann kann krevja, at málið verður avgjørt í rættinum. Er fráboðaði pápin aldursómyndugur, er neyðugt við samtykki frá verjanum fyri at vátta

faðirskapin. Ásetingin í § 257, stk. 1, 2. pkt. í lov for Færøerne om rettens pleje er somuleiðis galdandi.”

2. Í § 11 verður aftan á stk. 1 sum nýtt stk. sett:
“*Stk. 2.* Faðirskapurin sambært stk. 1 kann somuleiðis verða staðfestur, um fráboðaði pápin við elektroniskari undirskrift viðurkennir at vera pápi at barninum.”
Stk. 2 og 3 verða eftir hetta stk. 3 og 4.

§ 2

Stk. 1. Henda løgtingslóg kemur í gildi dagin eftir, at hon er kunngjørd.
Stk. 2. Landsstýrismaðurin ásetir í kunngerð, nær § 1, nr. 2 kemur í gildi.

Kapittul 1. Almennar viðmerkingar

1.1. Orsakir til uppskotið

Fyri at tryggja rættindini hjá einum barni móttvegis pápanum og rættin hjá barninum at kenna sín uppruna, skal staðfestast, hvør er pápi at barninum. Faðirskapurin skal sostatt staðfestast.

Sambært galdandi lóggávu skal ein pápi, um hann ikki er giftur við mammuni, mæta persónliga á Familjufyrisitingini, sum liggur í Tórshavn og skriva undir eitt skjal, at hann ynskir at viðurkenna faðirskapin at barninum.

Áðrenn málsøkið persóns-, familju- og arvarættur varð yvirtikið, vórðu faðirskapsmál viðgjørd av politinum, soleiðis at fólk kundu vátta faðirskapin í nærumhvørvinum.

Tá ið málsøkið varð yvirtikið, varð avgjørt at leggja hesa uppgávuna til Familjufyrisitingina at umsita. Kravið um at mæta persónliga á Familjufyrisitingini, sum liggur í Tórshavn, er ein óheppin loysn fyri fólk, sum ikki búgva í miðstaðarøkinum.

1.2. Galdandi lóggáva

Um foreldrini eru gift, verður tann, sum er giftur við mammuni sum meginregla beinanvegin skrásettur sum pápi at barninum.

Um foreldrini ikki eru gift, tá ið barnið verður føtt, skal pápin at barninum staðfestast. Hetta verður gjørt við, at pápin antin viðurkennir faðirskapin at barninum fyri Familjufyrisitingini ella verður dømdur av rættinum at vera pápi at barninum.

Mannagongdin við viðurkenning av faðirskapi fyri Familjufyrisitingini er tann, at læknin ella ljósmóðirin á føðideildini boðar Familjufyrisitingini frá, at barn er føtt uttan fyri hjúnalag, eins og navnið á mammuni verður upplýst.

Tá ið Familjufyrisitingin fær fráboðanina frá føðideildini um, at barn er føtt, biður Familjufyrisitingin mammuna boða frá, hvør pápin er, um hetta ikki longu er upplýst í fráboðanini frá føðideildini.

Mamman hevur upplýsingarskyldu og skal í seinasta lagi ein mánað eftir, at barnið er føtt upplýsa, hvør pápin at barninum er. Boðar mamman ikki frá, hvør pápin er, innkallar Familjufyrisitingin mammuna til ein fund, har vegleitt verður um týðningin av at boða frá, hvør pápin ella møguligi pápin er.

Ynskir mamman framhaldandi ikki at upplýsa Familjufyrisitingini, hvør pápin ella møguligi pápin at barninum er, verður málið sent til Landfútan, ið innkallar mammuna til fundar. Landfútin kann áleggja eini mammu bót, ið ikki ynskir at upplýsa, hvør pápin hjá barninum er, ella hvør møguligi pápin er.

Familjufyrisitingin innkallar síðani fráboðaða pápan til ein fund at viðurkenna faðirskapin. Sambært galdandi lóggávu skal pápin mæta persónliga og skriva undir eitt skjal, at hann viðurkennir faðirskapin.

Tá ið pápin hefur viðurkent faðirskapin og undirskrivað skjalið, er viðkomandi staðfestur sum pápi at barninum.

Um fráboðaði pápin ikki ynskir at viðurkenna farðirskapin, ikki møtir upp hjá Familjufyrisitingini, hóast fundarinnkalling ella sýtir fyri at úttala seg, beinir Familjufyrisitingin málið í rættin.

Familjufyrisitingin beinir eisini mál um faðirskap í rættin, um talan er um fleiri møguligar pápar, ella tí at tað tykist ivingarsamt, um pápin, ið er skotin upp sum pápin, og sum ynskir at viðurkenna faðirskapin, í roynd og veru er pápi at barninum.

1.3. Endamálið við uppskotinum

Endamálið við uppskotinum er at skipa soleiðis fyri, at tað ikki longur verður eitt krav at møta persónliga á Familjufyrisitingini fyri at vátta faðirskapin at einum barni.

Í staðin verður faðirskapurin váttaður skrivliga fyri Familjufyrisitingini.

Nýggja mannagongdin verður skipað í kunngerð, bekendtgørelse om behandling af faderskabssager m.v., sum er nærri lýst niðanfyri.

Eru foreldrini at einum barni gift, verður tann, sum er giftur við mammuni framvegis sum meginregla beinanvegin skrásettur sum pápi at barninum.

Eru foreldrini ikki gift, skal pápin skrivliga vátta faðirskapin fyri Familjufyrisitingini. Hetta verður gjørt við at útfylla eitt oyðublað, sum verður góðkent av Almannamálaráðnum og átekið av Familjufyrisitingini.

Ætlanin er, at oyðublaðið er tøkt á heimasíðuni hjá Familjufyrisitingini, soleiðis at pápin lættliga kann fáa fatur á tí, og síðani senda Familjufyrisitingini eitt undirskrivað eintak, antin við vanligum posti ella umvegis teldupost.

Ein vegleiðing verður orðað fyri at tryggja, at pápin fær neyðuga kunning um rættarvirknaðin av at viðurkenna faðirskapin, harundir hvørji rættindi og skyldur standast av hesum.

Fyri at faðirskapurin skal verða endaliga staðfestur verður sett sum treyt, at undirskriftin hjá pápanum verður váttad av einum advokati ella tveimum óheftum sannanarvitnum. Hetta er tó ikki ein treyt, um fráboðaði pápin møtir persónliga á Familjufyrisitingini at undirskriva oyðublaðið.

Rættarstöðan verður óbroytt í teimum førum, har eingin pápi er í myndini, tá ið barnið er føtt, um talan er um fleiri møguligar pápar, ella tí at tað tykist ivingarsamt, um pápin, ið er skotin upp sum pápin, og sum ynskir at viðurkenna faðirskapin, í roynd og veru er pápi at barninum.

Í slíkum førum verður málið framvegis lagt fyri rættin.

Í teimum førum, har fráboðaði pápin er ómyndugur, skal verjin geva samtykki til váttan av faðirskapinum. Tað verður frameftir ikki eitt krav, at verjin skal møta persónliga á Familjufyrisitingini. Samtykki verður givið skrivliga á sama oyðublað, sum pápin skal útfylla fyri at vátta faðirskapin.

Sambært uppskotinum kann faðirskapurin somuleiðis verða staðfestur, um fráboðaði pápin við elektroniskari undirskrift viðurkennir at vera pápi at barninum.

Við verkætlanini “Talgildu Føroyar” verða talgildar loysnir settar í verk so líðandi á einum felags portali, ein sokallaður Tænastuportalur. So hvørt sum talgildar skipanir taka yvir, detta handligar mannagongdir burtur, og samskiftið verður flutt frá pappírsoyðibløðum, brævaskifti og teldupostum til talgildu tænasturnar.

Verkætlanin “Talgildu Føroyar” arbeiðir við at menna ein talgildan samleika, soleiðis at allir borgarar kunnu eyðmerkja seg trygt, tá ið teir brúka talgildar tænastur.

Hesin talgildi samleiki fer at gera tað møguligt hjá pápum at vátta faðirskapin við at nýta elektroniska undirskrift.

Elektronisk undirskrift við talgildum samleika hevur sama rættarvirknad sum handskrivað undirskrift. Tá ið elektronisk undirskrift verður nýtt, er tað ikki ein treyt, at undirskriftin verður váttað av sannanarvitnum. Hetta tí at samleikin hjá pápanum verður váttaður við persónligari innritan.

Tey, sum eru tarnaði at brúka talgildar tænastur, t.d. vegna brek, kunnu framhaldandi avgreiða ørindi í einari avgreiðslu.

Tænastuportalurin og talgildi samleikin verða væntandi klárir at taka í brúk í fyrru hálvu 2020.

Sum nevnt omanfyri verður nýggja skipanin við váttan av faðirskapi skipað í kunngerð, bekendtgørelse om behandling af faderskabssager m.v. Tá ið Tænastuportalurin og talgildi samleikin eru klárir at taka í nýtslu, verður helst neyðugt at broyta kunngerðina samsvarandi.

1.4. Samandráttur av nýskipanini við uppskotinum

Kravið um at mæta persónliga á Familjufyrisitingini at vátta faðirskapin at einum barni verður strikað. Í staðin verður ásett, at hetta verður gjørt skrivliga í einari váttan, sum verður send Familjufyrisitingini.

Somuleiðis kann ein pápi við elektroniskari undirskrift vátta faðirskapin at einum barni, tá ið Tænastuportalurin og talgildi samleikin eru klárir at taka í nýtslu í fyrru hálvu 2020.

1.5. Ummæli og ummælisskjal

Uppskotið er sent til ummælis hjá Familjufyrisitingini, Dátueftirlitinum og Talgildu Føroyum.

Tá ið hoyringarfreistin var úti, vóru viðmerkingar komnar frá Familjufyrisitingini og Dátueftirlitinum.

Familjufyrisitingin mælir til, at Familjufyrisitingin samsvarandi verandi mannagongd hevur ábyrgdina av at fylla oyðublaðið út og senda pápanum hetta til viðurkenningar saman við einari kunning um rættarligu avleiðingarnar av at viðurkenna faðirskapin.

Við hesi mannagongd verður tað Familjufyrisitingin, ið tryggjar at málið verður avgreitt heldur enn, at pápar av sínum eintingum skulu senda Familjufyrisitingini eina viðurkenning. Eisini verður tryggjað, at oyðublaðið verður fyllt rætt út frá byrjan, serliga við atlit til tær upplýsingar, ið skulu skrásetast í kirkjubókini og soleiðis, at møguliga óneyðugar arbeiðsgongdir verða spardar.

Sum nevnt omanfyri verður nýggja mannagongdin skipað í kunngerð, bekendtgørelse om behandling af faderskabssager m.v.

Ætlanin er, at tað í kunngerðini verður ásett, at Familjufyrisitingin tryggjar, at faðirskapurin verður staðfestur, soleiðis sum lýst av Familjufyrisitingini omanfyri.

Dátueftirlitið tekur undir við, at elektroniska undirskriftin verður tikin í nýtslu, so skjótt loysnin er tøk.

Dátueftirlitið vísir á, at viðgerðin av upplýsingum um faðirskap er fevnd av persónsupplýsingarlógini. Sambært lógini skal viðgerðin av persónsupplýsingum verða skipað sambært nágreiniligum mannagongdum, sum greitt áseta, hvussu persónsupplýsingar verða handfarnar í sambandi við viðgerðina.

Serliga er tað meginreglurnar um gjøgnumskygni og trygd, sum Dátueftirlitið metir verða viðkomandi í hesum høpi. Familjufyrisitingin skal sum dátuábyrgdari veita nøktandi kunning um viðgerðina og hartil hava mannagongdir fyri, hvussu ætlanin er at tryggja rættindi hjá skrásettum sambært kap. 6 og 7 í persónsupplýsingalógini.

Familjufyrisitingin skal har umframt tryggja, at nøktandi trygdartiltøk eru sett í gildi og í verk, sum forða fyri, at óviðkomandi fáa atgongd til persónsupplýsingarnar, ella at tær verða misnýttar. Trygdartiltøkini skulu vera skjalfest og viðvíkja fyriskipanarligari, tekniskari og fysiskari trygd.

Hetta verður tikið til eftirtektar.

Kapittul 2. Avleiðingarnar av uppskotinum

2.1. Fíggjarligar avleiðingar fyri land og kommunur

Mett verður, at uppskotið hevur nakað av fíggjarligum avleiðingum við sær fyri Familjufyrisitingina, við tað at oyðublaðið skal framleiðast og leggjast á heimasíðuna.

Talgildu Føroyar verða klárar við elektroniskari undirskrift í fyrru hálvu 2020. Tað fer ikki at kosta almennum myndugleikum at nýta hesa loysn.

Talgildu Føroyar eru í gongd við at menna ein sokallaðan Tænastuportal, sum skal innihalda ymiskar sjálgreiðslur hjá tí almenna. Ætlanin er, at Familjufyrisitingin verður knýtt at Tænastuportalin beinanvegin. Hetta er ein sjálgreiðsla í síni einklastu útgávu, sum er ókeypis fyri Familjufyrisitingina.

Mett verður tí, at Familjufyrisitingin kann umsita skipanina innan fyri verandi játtan.

Um Talgildu Føroyar skula menna eina sjálgreiðslu til Familjufyrisitingina, har persónar kunnu fara inn á og skriva undir eitt ávíst skjál, fer hetta at hava fíggjarligar avleiðingar við sær fyri Familjufyrisitingina. Kostnaðurin fyri hesa sjálgreiðslu er treytaður av, hvussu hetta verður gjørt, t.d. um sjálgreiðslan skal knýtast saman við øðrum skipanum, so sum fólkeyvirlitinum og málsviðgeraskipanini 360.

Tað ber ikki til at meta um kostnaðin av hesum í verandi løtu.

Uppskotið hevur ikki fíggarligar avleiðingar við sær fyri kommunurnar.

2.2. Umsitingarligar avleiðingar fyri land og kommunur

Tað verður framvegis Familjufyrisitingin, sum tryggjar, at faðirskapurin at einum barni verður staðfestur. Mett verður, at uppskotið hevur nakað av umsitingarligum avleiðingum við sær fyri Familjufyrisitingina, sum skal seta í verk og halda nýggju skipanina við skráseting av faðirskapi. Mett verður, at Familjufyrisitingin kann umsita skipanina innan fyri verandi játtan.

Uppskotið hevur ikki umsitingarligar avleiðingar við sær fyri kommunurnar.

2.3. Avleiðingar fyri vinnuna

Uppskotið hevur ongar slíkar avleiðingar.

2.4. Avleiðingar fyri umhvørvið

Uppskotið hevur ongar slíkar avleiðingar.

2.5. Avleiðingar fyri serstøk øki í landinum

Lógaruppskotið hevur ikki serligar fíggarligar, umsitingarligar ella umhvørvisligar avleiðingar fyri serstøk øki í landinum.

2.6. Avleiðingar fyri ávísar samfelagsbólkar ella felagsskapir

Uppskotið hevur við sær eina uppraðfesting av tænastruni til foreldur í sambandi við vátan og skráseting av faðirskapi. Kravið um at mæta persónliga á Familjufyrisitingini verður strikað, og í staðin verður eitt undirskrivað oyðublað sent Familjufyrisitingini. Tá ið Tænastuportalurin og talgildi samleikin eru klárir at taka í nýtslu í fyrru hálfu 2020, kann faðirskapurin eisini vátast elektroniskt.

2.7. Millumtjóðasáttmálar á økinum

Uppskotið hevur ongar slíkar avleiðingar.

2.8. Tvørgangandi millumtjóðasáttmálar

Lógaruppskotið hevur ikki við sær avleiðingar í mun til tvørgangandi millumtjóðasáttmálar.

1) Hoyvíkssáttmálin

Sáttmálin varð settur í gildi í Føroyum við *Løgtingslóg nr. 66 frá 18. mai 2006 um at seta í gildi Hoyvíkssáttmálan Sáttmáli millum stjórn Íslands, øðrumegin, og stjórn Danmarkar og Føroya landsstýri, hinumegin*. Sáttmálin hevur virkað frá 31. august 2005.

Løgtingið viðgjørði sáttmálan í løgtingsmáli nr. 15/2005, og tann 2. mai 2006 varð løgtingslógin endaliga samtykt av Løgtinginum.

Sáttmálin skipar Føroyar og Ísland sum eitt búskaparøki, har tað innan fyri innihaldsvídd sáttmálans er bannað at gera mismun vegna tjóðskap, virkisstað ella vegna vøruuppruna.

Uppskotið hevur ongar fylgjur í mun til nevnda sáttmála.

2) Evropeiski mannarættindasáttmálin, EMRS

Sáttmálin varð settur í gildi fyri Føroyar sum lóg tann 1. mai 2000 við *Anordning nr. 136 af 25. februar 2000 om ikrafttræden for Færøerne af lov om den europæiske menneskerettighedskonvention*.

Løgtingið viðgjørði sáttmálan í løgtingsmáli nr. 12/1994: Uppskot til samtyktar um Ígildissetan fyri Føroyar av lóg um Tann Evropeiska Mannarættindasáttmálan. Uppskotið varð samtykt við 29–0 atkvøðum. Við løgtingsmáli nr. 92/1995: Uppskot til ríkislógartilmæli um Broyting í lóg um tann evropeiska mannarættindasáttmálan varð samtykt, at protokollirnar 9–11 eisini skuldu setast í gildi fyri Føroyar. Evropeiski Mannarættindasáttmálin, sum samtyktur við løgtingsmáli nr. 12/1994, og broytingarnar, sum samtyktar við løgtingsmáli nr. 92/1995, komu tó ikki í gildi fyri Føroyar fyrr enn tann 1. mai 2000.

Evropeiski Mannarættindasáttmálin hevur til endamáls at verja borgarar í teimum evropeisku londunum ímóti mannarættindabrotum. Sáttmálin varð samtyktur í Evroparáðnum í 1950 við íblástri frá heimsyvirlýsingini hjá ST.

Ein røð av ískoytisprotokollum er lögð aftur at sáttmálanum gjøgnum árin. Í Føroyum er í gildi høvuðssáttmálin frá 4. november 1950 sum broyttur við protokoll nr. 3, 5, 8, 10 og 11 og ískoytisprotokollirnar nr. 1, 4, 6 og 7.

Uppskotið hevur ongar fylgjur í mun til nevnda sáttmála.

3) Sáttmáli Sameindu Tjóða um rættindi hjá einstaklingum, ið bera brek

Sáttmálin er ikki settur í gildi í Føroyum sum lóg, men sum altjóða sáttmáli.

Løgtingið viðgjørði sáttmálan í løgtingsmáli nr. 162/2008 og nr. 163/2008, og tann 13. mai 2009 varð sáttmálin góðkendur av Løgtinginum.

Sáttmálin fekk gildi fyri Danmark og harvið eisini fyri Føroyar tann 23. august 2009.

Sáttmálin áleggur limalondunum at menna og fremja politikk, lógir og fyrisitingarlig mál, ið skulu tryggja rættindi hjá fólki, ið bera brek.

Sáttmálin er kunngjørdur við *Bekendtgørelse nr. 20 af 15. november 2017 af FN-konvention af 13. december 2006 om rettigheder for personer med handicap*.

Danska Institut for menneskerettigheder hevur gjørt eina leiðbeining um sáttmálan: www.menneskeret.dk

Uppskotið er mett í mun til ST-sáttmálan um rættindi hjá teimum, ið bera brek.

Tey, sum eru tarnaði at brúka talgildar tænar, kunnu framhaldandi avgreiða ørindi í einari avgreiðslu.

Uppskotið er sostatt í samsvari við ST-sáttmálan um rættindi hjá teimum, ið bera brek.

2.9. Markaforðingar

Uppskotið hevur ongar slíkar avleiðingar.

2.10. Revsing, fyrisitingarligar sektir, pantheimildir ella onnur størri inntriv

Uppskotið hefur ongar slíkar avleiðingar.

2.11. Skattir og avgjöld

Uppskotið hefur ongar slíkar avleiðingar.

2.12. Gjöld

Uppskotið hefur ongar slíkar avleiðingar.

2.13. Áleggur lógaruppskotið líkamligum ella lögfrøðiligum persónum skyldur?

Sambært uppskotinum skulu pápar, ið ynskja at viðurkenna faðirskapin at einum barni, frameftir útfylla eitt oyðublað, sum verður sent Familjufyrisitingini. Kravið um at mæta persónliga á Familjufyrisitingini at vátta faðirskapin verður strikað.

2.14. Leggur lógaruppskotið heimildir til landsstýrismannin, ein stovn undir landsstýrinum ella til kommunur?

Uppskotið hefur ongar slíkar avleiðingar.

2.15. Gevur lógaruppskotið almennum myndugleikum atgongd til privata ogn?

Uppskotið hefur ongar slíkar avleiðingar.

2.16. Hevur lógaruppskotið aðrar avleiðingar?

Uppskotið hefur ikki aðrar avleiðingar við sær enn tær, sum eru nevndar omanfyri.

2.17. Talvan: Yvirlit yvir avleiðingarnar av lógaruppskotinum

	Fyri landið ella landsmyndugleikar	Fyri kommunalar myndugleikar	Fyri pláss ella øki í landinum	Fyri ávísar samfelagsbólkar ella felagsskapir	Fyri vinnuna
Fígjarligar ella búskaparligar avleiðingar	Ja	Nei	Nei	Nei	Nei
Umsitingarligar avleiðingar	Ja	Nei	Nei	Nei	Nei
Umhvørvisligar avleiðingar	Nei	Nei	Nei	Nei	Nei
Avleiðingar í mun til altjóða avtalur og reglur	Nei	Nei	Nei	Nei	Nei
Sosialar avleiðingar			Nei	Ja	

Kapittul 3. Serligar viðmerkingar

3.1. Viðmerkingar til ta einstøku greinina

Til § 1

Nr. 1

Við hesi áseting verður tað ikki longur neyðugt at møta persónliga á Familjufyrisitingini at vátta ella skráseta faðirskapin at einum barni.

Frameftir verður faðirskapurin at einum barni váttaður skrivliga fyri Familjufyrisitingini. Hetta verður gjørt við at fylla út og undirskriva eitt oyðiblað, sum verður sent Familjufyrisitingini.

Fyri at faðirskapurin skal vera endaliga staðfestur, skal undirskriftin hjá pápanum verða váttað av einum advokati ella tveimum óheftum sannanarvitnum. Hetta er tó ikki ein treyt, um pápin møtir persónliga á Familjufyrisitingini at vátta faðirskapin.

Í teimum førum, har fráboðaði pápin er ómyndugur, og verjin skal geva samtykki til váttan av faðirskapinum, skal undirskriftin hjá pápanum eisini váttast av einum advokati ella tveimum óheftum sannanarvitnum.

Nr. 2

Við hesi áseting verður tað møguligt at vátta faðirskapin at einum barni við elektroniskari undirskrift. Elektronisk undirskrift við talgildum samleika hevur sama rættarvirknad sum handskrivað undirskrift.

Verður elektronisk undirskrift nýtt, er tað ikki ein treyt, at undirskriftin verður váttað av sannanarvitnum. Hetta tí at samleikin hjá pápanum verður váttaður við persónligari innritan.

Tænastuportalurin og talgildi samleikin verða væntandi klár at taka í brúk í fyrru hálvu 2020.

Til § 2

Gildiskomuáseting.

Skotið verður upp, at landsstýrismaðurin í kunngerð ásetir, nær § 11, stk. 2, sum ásett í § 1, nr. 2, kemur í gildi. Orsøkin til hetta er, at verkætlanin “Talgildu Føroyar” væntandi ikki er liðug at menna Tænastuportalin og talgilda samleikan fyrr enn í fyrru hálvu 2020.

Almannamálaráðið, 3. februar 2020

Elsebeth Mercedes Gunnleygsdóttur
landsstýrismaður

/ Eyðun Mohr Hansen

Yvirlit yvir skjøl:

Fylgiskjal 1: Javntekstur

Fylgiskjal 2: Ummælissskriv frá Familjufyrisitingini

Fylgiskjal 3: Ummælissskriv frá Dátueftirlitinum

Fylgiskjal 4: Ummælissskriv frá Talgildu Føroyum